



3 Евангелля св. Яна

Стаяў Ян Хрысціцель і двое з вучняў ягоных і, калі ўбачыў Езуса, які ішоў, сказаў: “Вось Баранак Божы”. І пачулі двое вучняў яго, што ён сказаў, і пайшлі за Езусам.

А Езус, азірнуўшыся і ўбачыўшы, што яны ідуць за ім, сказаў: “Чаго шукаеце?”

Яны казалі Яму: “Раббі (што азначае «Настаўнік»), дзе жывеш?”

Ён сказаў ім: “Ідзіце і ўбачыце”. Яны пайшлі і ўбачылі, дзе Ён жыве, і засталіся ў Яго ў гэты дзень. Было ж каля дзясятай гадзіны.

Андрэй, брат Сымона Пятра, быў адным з двух, якія пачулі ад Яна пра Езуса і пайшлі за ім. Знайшоў ён спачатку брата свайго Сымона і кажа яму: “Мы знайшлі Месію” (гэта значыць Хрыста). І прывёў яго да Езуса. Езус, глянуўшы на яго, сказаў: “Ты Сымон, сын Яна; ты будзеш названы Кефас” (што азначае Пётр - скала). †

Ян 1, 35–42

Як стаць вучнем Езуса

Гэта складаны працэс паклікання, ці як стаць вучнем Езуса. Ён датычыцца не толькі святароў, біскупаў ці кансэкраваных асоб – тых, хто жыве ў кляштарах. Апісаная гісторыя з’яўляецца супольнай для ўсіх веруючых хрысціян.

Каб належаць да кола вучняў Езуса, трэба быць побач з ім. Часцей за ўсё там будзе хтосьці, хто нам Яго пакажа, так, як для Андрэя і Яна гэта зрабіў Ян Хрысціцель. А калі мы вырашым пайсці з ім, хутчэй за ўсё мы пачуем гэтае асноўнае пытанне: “Чаго вы шукаеце?” Гэтае пытанне можна растлумачыць так: якія вашыя чаканні ў дачыненні да веры, да самога Езуса? Ён дазволіць пазнаць сябе бліжэй, калі мы будзем гатовы пайсці за ім, не шукаючы якіхсьці гарантый і ўпэўненасці ў будучыні. Звычайнае быццё з Езусам і паслушэнства Яго слову даюць магчымасць адкрыць у ім Месію. У Евангеллі апісаны крытэрыі сапраўднасці веры і паклікання: Андрэй не захаваў свайго адкрыцця толькі для сябе. Ён адчуваў неабходнасць падзяліцца ім з братам. Гэтым самым ён увёў у кола Настаўніка чарговага вучня – Пятра. Евангелле ставіць кожнаму з нас пытанне: дзе я знаходжуся на этапе маёй веры? Я ўжо пачуў пра Езуса? Я ўжо вырашыў пайсці за ім, ужо адказаў на пытанне: чаго я шукаю ў веры? А можа, я ўжо гатовы шукаць іншых людзей для Езуса? Не трэба здзіўляцца: пытанняў будзе заўсёды больш, чым адказаў.